

राजस्थान सरकार
वन विभाग

क्रमांक 10 (18)वन/2024/राजकाज 08061

जयपुर, दिनांक **02 JAN 2025**

परिपत्र

माननीय मुख्यमंत्री बजट भाषण की घोषणा बिन्दू संख्या 45(1)अनुसार *Multi Sectoral Programme* के रूप में मिशन "हरियालो राजस्थान" को साकार करने की घोषणा कर प्रदेश में प्रतिवर्ष 10 करोड़ पौधे वितरित कर लगाये जाने का लक्ष्य रखा गया है। राजस्थान को हरित प्रदेश के रूप में विकसित करने, प्रदेश में कृषि-वानिकी को विकसित करने, ग्लोबल वार्मिंग को कम करने तथा भारत वर्ष में 2070 तक कार्बन तटस्थता तक पहुँचाने में राजस्थान प्रदेश की अग्रिम भूमिका निभाते हुए सतत विकास की ओर अग्रणी राज्य के रूप में स्थापित करने हेतु मिशन "हरियालो राजस्थान" को क्रियान्वित करते हेतु आवश्यक दिशा निर्देश प्रसारित किए जाते हैं:-

(1) मिशन हरियालो राजस्थान हेतु सगठनात्मक संरचना

योजना को क्रियान्वित करने, सतत निगरानी करने एवं समस्त लक्ष्यों एवं उद्देश्यों की सफल प्राप्ति हेतु तीन स्तरीय टास्क फोर्स का गठन किया जायेगा:-

क्र. स.	टास्क फोर्स	अध्यक्ष	सदस्य सचिव
1	राज्य स्तरीय टास्क फोर्स	मुख्य सचिव	अतिरिक्त मुख्य सचिव वन, पर्यावरण एवं जलवायु परिवर्तन विभाग/प्रधान मुख्य वन संरक्षक (हॉफ)
2	जिला स्तरीय टास्क फोर्स	जिला कलेक्टर	उप वन संरक्षक (प्रादेशिक)
3	उपखण्ड स्तरीय टास्क फोर्स	उपखण्ड अधिकारी	संबंधित क्षेत्रीय वन अधिकारी (प्रादेशिक)

उक्त तीनों टास्क फोर्स में ग्रामीण विकास एवं पंचायती राज विभाग, कृषि एवं उद्यानिकी विभाग, उद्योग एवं वाणिज्य विभाग, युवा मामले एवं खेल विभाग, जल संसाधन विभाग, जनजातीय स्तरीय विकास विभाग, नगरीय विकास, स्वायत्त शासन विभाग, सूचना एवं जन सम्पर्क विभाग के मनोनित सक्षम अधिकारी, सदस्य होंगे एवं संबंधित अध्यक्ष द्वारा मनोनित जन प्रतिनिधियों, गैर सरकारी संस्थानों के प्रतिनिधि एवं अन्य आमंत्रित विशेषज्ञ भी सदस्य होंगे।

(2) 10 करोड़ पौधों के लक्ष्य का विभागवार एवं क्षेत्रवार आवंटन

- योजना अन्तर्गत 3 करोड़ पौधे गोचर, ओरण तथा चारागाह, 3 करोड़ पौधे विभिन्न शहरी क्षेत्रों में तथा 2 करोड़ पौधे संस्थागत एवं निजी भूमि पर तथा 2 करोड़ पौधे वन भूमि पर लगाने हेतु उपलब्ध कराये जायेंगे। साथ ही उक्तानुसार विभिन्न विभागों को उक्त क्रम में पौधरोपण के लक्ष्य निर्धारण राज्य स्तरीय टास्क फोर्स द्वारा किया जायेगा। यह प्रक्रिया वृक्षारोपण वर्ष से पूर्व वर्ष में अक्टूबर माह तक पूरी कर ली जाएगी। प्रत्येक आवंटित पौधे के लक्ष्य के विरुद्ध पौधा प्राप्त करने से लेकर, उसे रोपित कर समुचित रखरखाव करते हुये, विकसित होने तक की समस्त जिम्मेदारी संबंधित विभाग/संस्था की रहेगी।

(3) वृक्षारोपण हेतु सूक्ष्म नियोजन एवं योजना का अनुमोदन

- योजना का उद्देश्य प्रदेश में वृक्षावरण एवं वृक्षों के घनत्व को विस्तारित करना, राज्य में किसानों की आय में वृद्धि करते हुए कृषि प्रणालियों के लचीलेपन को मजबूत करने के लिए कृषि वानिकी का उपयोग करना, रोजगार सृजन एवं आय में वृद्धि करना, वृक्ष आधारित उद्यमों में बढ़ोत्तरी एवं कार्बन क्रेडिट की बिक्री को बढ़ावा देने के लिए निजी क्षेत्र को प्रोत्साहित करना एवं पारिस्थितिकीय तंत्र सेवाओं का सृजन, वैश्विक जलवायु परिवर्तन शमन और अनुकूलन लक्ष्यों का समर्थन करने के लिए राजस्थान में वृक्षारोपण को बढ़ाना है।
- उक्त क्रम में समस्त विभागों द्वारा गंभीरता पूर्वक निरीक्षण करते हुए अपने आवंटित लक्ष्य अनुसार अपने क्षेत्राधिकार अधीन उपयुक्त वृक्षारोपण स्थलों का सटीक चयन किया जायेगा। साथ ही विभाग के एक स्थाई कर्मचारी को प्रत्येक चयनित कार्यस्थल हेतु वृक्षस्थल प्रभारी नियुक्त किया जाएगा।
- कार्य स्थल का चयन करते वक्त पौधों की सुरक्षा हेतु फेंसिंग/सुरक्षा दीवार/बाड़-बंदी की प्रभावी व्यवस्था होना सुनिश्चित किया जायेगा। साथ ही वृक्षारोपण स्थल पर लगाये गये पौधों के निरन्तर संधारण, निगरानी, पानी पिलाने इत्यादि की समूचित व्यवस्था सुनिश्चित की जाकर चयनित कार्य स्थल को संबंधित वृक्षस्थल प्रभारी अधिकारी द्वारा प्रमाणित किया जायेगा।
- संबंधित उपखण्ड स्तरीय टास्क फोर्स द्वारा स्थानीय मांग, संस्कृति एवं परम्पराओं, भौगोलिक एवं जलवायु परिस्थितियों के मध्य नजर विभागवार आवंटित लक्ष्य के अनुसार उपयुक्त पौधों की प्रजातियों का निर्धारण किया जायेगा। प्रजातियों के चयन में एक जिला एक प्रजाति मुहिम के तहत जिले के पंच गौरव के अन्तर्गत चयनित प्रजाति को विशेष महत्व दिया जायेगा।
- उपरोक्त समस्त बिन्दुओं का समावेश करते हुये प्रत्येक संबंधित उपखण्ड स्तरीय टास्क फोर्स द्वारा समस्त तकनीकी, वित्तीय आवश्यकताओं एवं उपलब्ध संसाधनों का आंकलन कर एक वार्षिक सूक्ष्म नियोजन योजना बनायी जायेगी, जिसका अनुमोदन जिला स्तरीय टास्क फोर्स द्वारा वृक्षारोपण वर्ष से पूर्व दिसंबर माह तक अवश्य कर लिया जायेगा।

(4) पौध रोपण हेतु पौधों की उपलब्धता

- प्रत्येक उपखण्ड स्तरीय टास्क फोर्स उसकी अनुमोदित सूक्ष्म नियोजन योजना अनुसार प्रजातिवार आवश्यक पौधों की संख्या की मांग, संबंधित जिला स्तरीय टास्क फोर्स के समक्ष अविलम्ब प्रस्तुत करेगी।
- संबंधित जिला स्तरीय टास्क फोर्स द्वारा जिले में वितरण हेतु राजकीय विभागों की नर्सरियों में उपलब्ध पौधों को प्राथमिकता देते हुये विभागवार वितरण हेतु आवंटित लक्ष्य के विरुद्ध आरक्षित कर दिया जायेगा। राजकीय विभागों की नर्सरियों में उपलब्ध पौधों की दरें अनुमोदित की जाकर निम्नानुसार तय की जाती हैं:-

क्र. स.	विवरण	प्रस्तावित दर प्रति पौधा (रुपयें में)
1	कांटेदार प्रजाति के पौधे	5.00
2	छायादार एवं चौड़ी पत्ती वाले पौधे	
	एक वर्ष तक के पौधे:-	
	2 फीट की उँचाई तक के पौधे	6.00
	2 फीट से उपर एवं 3 फीट की उँचाई तक के पौधे	10.00

एक वर्ष से दो वर्ष तक के पौधे:- 3 फीट से उपर एवं 5 फीट की उचाई तक के पौधे (बड़ी थैलियो में) 5 फीट से उपर एवं 8 फीट की उचाई तक के पौधे (बड़ी थैलियो में)	15.00
	25.00
दो वर्ष से अधिक के पौधे:- 8 फीट से उपर एवं 10 फीट की उचाई तक के पौधे बड़ी थैलियो में) 10 फीट से उपर उचाई तक के पौधे	50.00
	75.00

- राजकीय भूमि/सार्वजनिक भूमि/संस्थागत भूमि पर वृक्षारोपण करने के लिए इच्छुक राज्य सरकार एवं केन्द्र सरकार के विभागों/राजकीय उपक्रम को 50 प्रतिशत रियायती दर पर उपलब्ध कराये जायेंगे।

- राजकीय विभागों की नर्सरियों में लक्ष्य अनुसार अनुमोदित प्रजातियों के पौधे उपलब्ध ना होने की स्थिति में जिला स्तरीय टास्क फोर्स द्वारा उक्त अनुमोदित दरों की सीमा तक संबंधित प्रजातियों के पौधे विभिन्न वृक्षारोपण कार्य स्थलों तक वृक्षारोपण वर्ष की निर्धारित तारीख तक संबंधित विभाग को उपलब्ध कराने हेतु खुली निविदाआमंत्रित की जायेगी एवं न्यूनतम दर पर पौधे उपलब्ध कराने वाले निविदाकर्ता को सफल घोषित किया जाकर सशर्त कार्य आदेश जारी किया जावेगा। निविदा मुल्यांकन करते समय राजस्थान राजकोष में देय करों को छोड़कर अन्य समस्त करों को सम्मिलित किया जाएगा एवं नियमानुसार राजस्थान की लघु उद्योग इकाईयो (MSME) को प्राथमिकता दी जाएगी।

राजकीय विभागों की नर्सरियों में लक्ष्यानुसार अनुमोदित प्रजातियों के पौधे उपलब्ध ना होने की स्थिति में जिला स्तरीय टास्क फोर्स द्वारा उक्त अनुमोदित दरों की सीमा तक संबंधित प्रजातियों के पौधे विभिन्न वृक्षारोपण कार्य स्थलों तक संबंधित वृक्षारोपण वर्ष की निर्धारित तारीख तक संबंधित विभाग को उपलब्ध कराने हेतु राजस्थान लोक उपापन में पारदर्शिता अधिनियम 2012 तथा नियम 2013 में विहित प्रावधानानुसार/नियमानुसार उपापन प्रक्रिया अपनाई जाकर पौधे उपलब्ध कराने वाले निविदाकर्ता को सफल घोषित किया जाकर नियमानुसार आदेश जारी किया जावेगा।

- उक्त दोनों प्रक्रिया क्रमशःअपनाने के बाद भी यदि किसी चयनित प्रजाति के पौधे निर्धारित दरों की सीमा तक उपलब्ध नहीं हो पाते तो दरों की सीमा में शिथिलता के प्रस्ताव जिला स्तरीय टास्क फोर्स द्वारा राज्य स्तरीय टास्क फोर्स को अनुमोदनार्थ भेजे जायेंगे। अनुमोदन पश्चात उक्त पौधों का क्रय राज्य स्तर पर राजस्थान राज्य वन विकास निगम लिमिटेड जिला स्तरीय टास्क फोर्स द्वारा किया जाकर संबंधित वृक्षारोपण स्थल पर निर्धारित समय पर संबंधित विभाग को उपलब्ध कराये जायेंगे।
- जिला स्तरीय टास्क फोर्स द्वारा यह सुनिश्चित किया जायेगा की आंवटित लक्ष्यों के विरुद्ध पौधों की उपलब्धता सुनिश्चित की जाकर सशर्त कार्यआदेश जारी करते हुये वृक्षारोपण हेतु सभी आवश्यक पौधे वृक्षारोपण वर्ष के जनवरी माह तक आरक्षित कर लिये जायें। उक्तानुसार सभी आपूर्तिकर्ता जारी सशर्तकार्यआदेश के अनुसार पौधों को गुणवत्ता पूर्वक उपयुक्त उंचाई तक विकसित कर पौधरोपण हेतु निश्चित तारीख तक संबंधित वृक्षारोपण स्थल पर संबंधित विभाग को उपलब्ध कराना सुनिश्चित करेंगे, जिसका भुगतान संबंधित विभाग द्वारा सफल वृक्षारोपण पश्चात विस्तारित वित्तीय स्वीकृति के आधार पर आगामी वित्तीय वर्ष में आपूर्तिकर्ता को किया जायेगा। वृक्षारोपण स्थल पर पहुंचाने के बाद भी सफल वृक्षारोपण पूर्ण होने तक पौधों के संधारण की जिम्मेदारी संबंधित सफल निविदाकर्ता की होगी।

(5)मौका स्थल पर वृक्षारोपण पूर्व की तैयारियाँ

✓

- समस्त संबंधित विभाग अपने आंवटित लक्ष्य अनुसार चयनित मौका स्थल पर वृक्षारोपण से पूर्व की समस्त तैयारियाँ संबंधित वृक्षारोपण वर्ष के मई माह तक किया जाना सुनिश्चित करेंगे। इसकी पालना प्रत्येक उपखण्ड टास्क फोर्स द्वारा की जाएगी।
- प्रत्येक उपखण्ड स्तर पर संबंधित उपखण्ड स्तरीय टास्क फोर्स द्वारा समय-समय विभिन्न स्थलों पर व्यापक तौर पर समस्त विभागों एवं जन साधारण हेतु तकनीकी कार्यशालाएँ आयोजित की जायेगी एवं खोदे गये गढ़े, मिट्टी के उपचार आदि समस्त कार्यों की समस्त निगरानी की जाकर समस्त चयनित स्थलों को सरकार द्वारा निर्देशित हरियालो राजस्थान मोबाईल ऐप्लीकेशन (APP) पर भी अपलोड किया जायेगा। समस्त संबंधित वृक्षस्थल प्रभारी मनोनित वनमित्रों की सहायता से पालना सुनिश्चित करेंगे।
- प्रत्येक जिला स्तरीय टास्क फोर्स द्वारा यह सुनिश्चित किया जायेगा की समस्त वृक्षारोपण स्थलों पर वृक्षारोपण से पूर्व की समस्त तैयारियाँ पूरी कर ली गई है एवं समस्त वृक्षारोपण स्थलों पर पौधों की उपलब्धता का सत्यापन उपखण्ड स्तरीय टास्क फोर्स द्वारा कर लिया है।
- समस्त विभागों द्वारा आंवटित लक्ष्य के विरुद्ध वृक्षारोपण हेतु पर्याप्त कर्मचारियों, स्वयंसेवकों, एवं जन साधारण, की भागीदारी सुनिश्चित करते हुये चिह्नित करने की कार्यवाही उपखण्ड स्तरीय टास्क फोर्स के साथ वृक्षारोपण वर्ष के मई माह में ही पूरी कर ली जायेगी।

(6) नियत अवधि में वृक्षारोपण कार्य

- राज्य स्तरीय टास्क फोर्स द्वारा तात्कालीन मौसम, मानसून के आगमन एवं राजस्थानी संस्कृति एवं परम्पराओं के मध्य नजर वृक्षारोपण प्रारम्भ करने की तिथि हर वर्ष घोषित की जाएगी जिसे प्रदेश भर में 'हरियालो राजस्थान महोत्सव' के रूप में व्यापक तौर पर मनाया जायेगा।
- प्रत्येक उपखण्ड स्तरीय टास्क फोर्स यह सुनिश्चित करगी प्रत्येक वृक्षारोपण स्थल पर अधिक से अधिक जन भागीदारी के सहयोग से सम्पूर्ण वृक्षारोपण लक्ष्यों को सही तकनीकी रूप से निश्चित अवधि में पूरा कर लिया जावे। इसमें वृक्षस्थल प्रभारियों एवं वनमित्रों की मुख्य जिम्मेदारी रहेगी।
- वृक्षारोपण स्थल पर प्रत्येक पौधे के साथ प्रत्येक व्यक्ति को एक विशिष्ट बार कोड/क्यू आर कोड रक्षा सूत्र के साथ उपलब्ध करवा जायेगा। सफल वृक्षारोपण के पश्चात प्रत्येक व्यक्ति लगाने गये पौधे के ईर्द गिर्द "हरियालो राजस्थान" प्रतिज्ञा लेते हुये क्यूआर कोड लगा हुआ रक्षा सूत्र बांधेंगा।
- प्रत्येक लगाये गये पौधे की मैपिंग उस पर लगे क्यूआर कोड से हरियालो राजस्थान ऐप पर उसी समय की जायेगी जिसमें प्रत्येक पौधे की प्रजाति, फोटो, जीपीएस निर्देशांक, रोपित करने वाले व्यक्ति का नाम एवं सेल्फी फोटो अपलोड कर दी जायेगी। प्रत्येक वृक्षारोपण स्थल प्रभारी यह सुनिश्चित करेंगे की उनके अधीन लक्ष्य अनुसार समस्त पौधे क्यूआर कोड सहित सफलतापूर्वक रोपित कर दिये गये हैं एवं सभी मैपिंग हरियालो राजस्थान ऐप पर कर दी गई है।

(7) समापन कार्यक्रम एवं लाईव पोर्टल

- प्रत्येक उपखण्ड स्तरीय टास्क फोर्स सितंबर माह के अन्त तक अपनी वृक्षारोपण रिपोर्ट जिला स्तरीय टास्क फोर्स के समक्ष प्रस्तुत करेगी। वृक्षारोपण रिपोर्ट में समस्त वृक्षारोपण स्थलों का विस्तृत विवरण, लगाये गये समस्त पौधों की विशिष्ट क्यूआर कोड सही विस्तृत सूची एवं कार्यक्रम के अन्य अहम बिन्दु सम्मिलित होंगे।

- जिला स्तरीय टास्क फोर्स द्वारा निर्धारित तिथि को समस्त रोपित पौधों को ऑन लाईन पार्टल पर राजस्थान के जीवन्त मानचित्र पर सार्वजनिक तौर पर प्रदर्शित किया जायेगा। सभी व्यक्ति संबंधित क्यूआर कोड के माध्यम से लगाये गये पौधे की सटीक प्रजाति फोटो एवं निर्देशांक किसी भी स्थान से निरन्तर देख सकेंगे।
- समापन कार्यक्रम में उत्कृष्ट विभिन्न स्तरों पर उत्कृष्ट कार्य करने वाले विभागों, संस्थाओं, व्यक्तियों को संबंधित टास्क फोर्स द्वारा हरियालो राजस्थान पुरस्कार से सम्मानित किया जायेगा।

(8) रोपित पौधों सतत निगरानी एवं संधारण

- प्रत्येक विभाग के वृक्षारोपण प्रभारी वनमित्रों की सहायता से यह सुनिश्चित करेंगे कि उनको आवंटित लक्ष्य के विरुद्ध लगाये गये हर पौधे की सतत निगरानी, खयाल, रखरखाव, निरन्तर जन भागीदारी, गैर सरकारी संस्थानों, एवं स्वयंसेवकों की सहायता से निरन्तर की जाती रहें। न्यूनतम तीन वर्षों तक वृक्षारोपणों का संधारण महानरेगा/विभागीय योजना में किया जाना सुनिश्चित करेंगे।
- प्रत्येक 4 माह में हर पौधे की कुशलक्षेम एवं विकास की फोटो संबंधित वृक्षारोपण प्रभारी के द्वारा हरियालो राजस्थान ऐप पर निरन्तर अपलोड की जायेगी।
- जिला स्तरीय टास्क फोर्स भी जिले में लगाये गये पौधों के संधारण हेतु विभिन्न विभागीय चालू प्रयोजनाओं, जन भागीदारी एवं नियमित सामाजिक उत्तदायित्व (CSR) के माध्यम से करना सुनिश्चित करेंगे।


आज्ञा से,


(अपणा अरोरा)

अतिरिक्त मुख्य सचिव

प्रतिलिपि: निम्नलिखित को सूचनार्थ एवं आवश्यक कार्यवाही हेतु प्रेषित है:-

1. सचिव, माननीय राज्यपाल महोदय, राजस्थान, जयपुर।
2. अतिरिक्त मुख्य सचिव, माननीय मुख्यमंत्री महोदय, राजस्थान, जयपुर।
3. वरिष्ठ निजी सचिव, माननीय राज्य वन मंत्री महोदय, राजस्थान, जयपुर।
4. संयुक्त सचिव, मुख्य सचिव, राजस्थान सरकार, जयपुर।
5. समस्त अतिरिक्त मुख्य सचिव/प्रमुख शासन सचिव/शासन सचिव, राजस्थान सरकार, जयपुर.....।
6. प्रधान मुख्य वन संरक्षक (हॉफ), राजस्थान, जयपुर।
7. प्रधान मुख्य वन संरक्षक एवं मुख्य वन्यजीव प्रतिपालक, राजस्थान, जयपुर।
8. समस्त मुख्य वन संरक्षक मार्फत प्रमुख कार्यालय।
9. समस्त जिला कलेक्टर।
10. समस्त उप वन संरक्षक / उप वन संरक्षक (वन्यजीव), राजस्थान मार्फत प्रमुख कार्यालय
11. रक्षित पत्रावली।


अतिरिक्त मुख्य सचिव